

**မန္တလေးတိုင်းဒေသကြီး ကျေးရွာထင်းစိုက်ခင်းဥပဒေ**  
( ၂၀၁၂ ခုနှစ်၊ မန္တလေးတိုင်းဒေသကြီးလွှတ်တော် ဥပဒေအမှတ် ၂။ )  
၁၃၇၃ ခုနှစ်၊ တပေါင်းလပြည့်ကျော် ၈ ရက်  
( ၂၀၁၂ ခုနှစ်၊ မတ်လ ၁၅ ရက် )

**နိဒါန်း**

၂၀၀၈ ခုနှစ်၊ ပြည်ထောင်စုသမ္မတမြန်မာနိုင်ငံတော် ဖွဲ့စည်းပုံအခြေခံဥပဒေပုဒ်မ ၁၈၈ အရ အပ်နှင်းထားသော လုပ်ပိုင်ခွင့်ကို ကျင့်သုံးလျက် မန္တလေးတိုင်းဒေသကြီးအတွင်း ကျေးရွာထင်းစိုက်ခင်းဆိုင်ရာ လုပ်ငန်းများကို စနစ်တကျ အကောင်အထည်ဖော်ဆောင်ရွက်နိုင်ရန်အတွက် မန္တလေးတိုင်းဒေသကြီးလွှတ်တော်သည် ဤဥပဒေကို ပြဋ္ဌာန်းလိုက်သည်။

**အခန်း (၁)**

**အမည်၊ စတင်အာဏာတည်ခြင်းနှင့်အဓိပ္ပာယ်ဖော်ပြချက်**

- ၁။ (က) ဤဥပဒေကို မန္တလေးတိုင်းဒေသကြီးကျေးရွာထင်းစိုက်ခင်းဥပဒေဟု ခေါ်တွင်စေရမည်။
- (ခ) ဤဥပဒေသည် ထုတ်ပြန်ကြေညာသည့်နေ့ရက်မှစတင်၍ မန္တလေးတိုင်းဒေသကြီးတစ်ဝန်းလုံးတွင် အာဏာတည်စေရမည်။
- ၂။ ဤဥပဒေတွင်ပါရှိသော အောက်ပါစကားရပ်များသည် ဖော်ပြပါအတိုင်း အဓိပ္ပာယ်သက်ရောက်စေရမည် -
  - (က) ကြီးဝိုင်းတောဆိုသည်မှာ သစ်တောဥပဒေအရ ကြီးဝိုင်းတောအဖြစ် ဖွဲ့စည်းထားသောနယ်မြေကို ဆိုသည်။
  - (ခ) ကြီးပြင်ကာကွယ်တောဆိုသည်မှာ သစ်တောဥပဒေအရ ကြီးပြင်ကာကွယ်တောအဖြစ် သတ်မှတ်ကြေညာထားသောနယ်မြေကို ဆိုသည်။
  - (ဂ) အစိုးရက စီမံခန့်ခွဲခွင့်ရှိသောမြေဆိုသည်မှာ တည်ဆဲဥပဒေတစ်ရပ်ရပ်အရ အစိုးရဌာန၊ အဖွဲ့အစည်း သို့မဟုတ် ပုဂ္ဂိုလ်တစ်ဦးဦးက စိုက်ပျိုးလုပ်ကိုင်ခွင့်၊ လက်ဝယ်ထားခွင့်၊ အသုံးပြုခွင့်၊ အကျိုးခံစားခွင့်၊ ဆက်ခံခွင့် သို့မဟုတ် လွှဲပြောင်းပိုင်ခွင့်ရှိသောမြေမှအပ အခြားမြေများကို ဆိုသည်။
  - (ဃ) ထင်းဆိုသည်မှာ လောင်စာအဖြစ်သာ အသုံးပြုရန် သင့်လျော်သော သစ်ပင်၊ သစ်ပိုင်း သို့မဟုတ် သစ်စကို ဆိုသည်။
  - (င) ထင်းစိုက်ခင်းဆိုသည်မှာ ထင်းအဖြစ် အသုံးပြုနိုင်ရန်အတွက် သစ်တောဦးစီးဌာနကဖြစ်စေ၊ ကျေးရွာလူထုကဖြစ်စေ၊ အဖွဲ့အစည်းတစ်ရပ်ရပ်ကဖြစ်စေ၊ ပုဂ္ဂိုလ်တစ်ဦးဦးကဖြစ်စေ စိုက်ပျိုးတည်ထောင်ထိန်းသိမ်းထားသော သစ်တောစိုက်ခင်းကို ဆိုသည်။
  - (စ) ကျေးရွာထင်းစိုက်ခင်းဆိုသည်မှာ သစ်တောဦးစီးဌာနက နှစ်အကန့်အသတ် အလိုက် စိုက်ပျိုးပေးပြီးနောက် ကျေးရွာပိုင်အဖြစ် ဆက်လက်ထိန်းသိမ်းသုံးစွဲရန် လွှဲပြောင်းပေးသည့် ထင်းစိုက်ခင်း သို့မဟုတ် ကျေးရွာလူထုက စုပေါင်းလုပ်အားဖြင့် စိုက်ပျိုးပြီး ထိန်းသိမ်းသုံးစွဲသော ကျေးရွာပိုင် ထင်းစိုက်ခင်းကို ဆိုသည်။
  - (ဆ) တိုင်းဒေသကြီးဆိုသည်မှာ မန္တလေးတိုင်းဒေသကြီးကို ဆိုသည်။
  - (ဇ) တိုင်းဒေသကြီးအစိုးရဆိုသည်မှာ မန္တလေးတိုင်းဒေသကြီးအစိုးရအဖွဲ့ကို ဆိုသည်။

- (၈၂) ဝန်ကြီးဌာနဆိုသည်မှာ မန္တလေးတိုင်းဒေသကြီး သစ်တောနှင့်သတ္တုဝန်ကြီးဌာနကို ဆိုသည်။
- (ည) ဝန်ကြီးဆိုသည်မှာ မန္တလေးတိုင်းဒေသကြီး သစ်တောနှင့်သတ္တုဝန်ကြီးဌာန ဝန်ကြီးကို ဆိုသည်။
- (ဋ) ညွှန်ကြားရေးမှူးဆိုသည်မှာ မန္တလေးတိုင်းဒေသကြီး သစ်တောဦးစီးဌာန၊ ညွှန်ကြားရေးမှူးကို ဆိုသည်။
- (ဌ) သစ်တောအရာရှိဆိုသည်မှာ မန္တလေးတိုင်းဒေသကြီး ခရိုင် သို့မဟုတ် မြို့နယ် သစ်တောဦးစီးဌာန၏ အကြီးအကဲကို ဆိုသည်။
- (ဍ) သစ်တောဝန်ထမ်းဆိုသည်မှာ မန္တလေးတိုင်းဒေသကြီး သစ်တောဦးစီးဌာန၏ တောကြပ်မှ ညွှန်ကြားရေးမှူးအထိ အဆင့်ဆင့်သော သစ်တောစီမံခန့်ခွဲမှုဆိုင်ရာ ဝန်ထမ်းများကို ဆိုသည်။
- (ဎ) ကော်မတီဆိုသည်မှာ ဤဥပဒေအရ ဖွဲ့စည်းပေးထားသော ကျေးရွာထင်းစိုက်ခင်း ကြီးကြပ်ရေး ကော်မတီကို ဆိုသည်။
- (ဏ) အသုံးပြုသူများအဖွဲ့ဆိုသည်မှာ သက်ဆိုင်ရာ ကျေးရွာထင်းစိုက်ခင်းကို စိုက်ပျိုးထိန်းသိမ်းသုံးစွဲရန် ကော်မတီ၏ခွင့်ပြုချက်ဖြင့် ဖွဲ့စည်းထားသောအစုအဖွဲ့ကို ဆိုသည်။

**အခန်း (၂)**

**ရည်ရွယ်ချက်များ**

- ၃။ ဤဥပဒေ၏ ရည်ရွယ်ချက်များမှာ အောက်ပါအတိုင်းဖြစ်သည် -
- (က) မြေလွတ်မြေရိုင်းများ၊ ပျက်စီးနေသော ကာကွယ်တောများတွင် ကျေးရွာထင်းစိုက်ခင်းများ ထူထောင်ခြင်းဖြင့် ဒေသဖွံ့ဖြိုးရန်နှင့် သဘာဝပတ်ဝန်းကျင် ထိန်းသိမ်းရန်၊
  - (ခ) မြေအသုံးချမှုတန်ဖိုး ပိုမိုရရှိစေရန်၊
  - (ဂ) ကျေးရွာလူထုက စုပေါင်းစိုက်ပျိုးပြီး ထိန်းသိမ်းထုတ်ယူသုံးစွဲခြင်းဖြင့် သဘာဝလောင်စာ ပိုမို အသုံးပြုနိုင်ရန်။

**အခန်း (၃)**

**ကျေးရွာထင်းစိုက်ခင်းတည်ထောင်ခြင်း**

- ၄။ ကျေးရွာထင်းစိုက်ခင်း တည်ထောင်လိုသူသည် သစ်တောဦးစီးဌာန၏ သတ်မှတ်ချက်များနှင့်အညီ ညွှန်ကြားရေးမှူးထံသို့ လျှောက်ထားရမည်။
- ၅။ ညွှန်ကြားရေးမှူးသည် ကျေးရွာထင်းစိုက်ခင်း တည်ထောင်ခွင့်ပြုရန် မြေဧရိယာကို စိစစ်၍ တိုင်းဒေသကြီးအစိုးရအဖွဲ့၏ ဆုံးဖြတ်ချက်အရ ဝန်ကြီး၏ခွင့်ပြုချက်ဖြင့် ဆောင်ရွက်ရမည်။

**အခန်း (၄)**

**ကော်မတီဖွဲ့စည်းခြင်းနှင့် ကော်မတီ၏လုပ်ငန်းတာဝန်များ**

၆။ ဝန်ကြီးသည် ခရိုင် သို့မဟုတ် မြို့နယ်ကျေးရွာထင်းစိုက်ခင်းကြီးကြပ်ရေးကော်မတီကို ဖွဲ့စည်း နိုင်သည်။ ကော်မတီကို အဖွဲ့ဝင်ခုနစ်ဦးမှ ကိုးဦးအထိ ပါဝင်ဖွဲ့စည်းနိုင်သည်။ ယင်းတို့အနက်မှ ဥက္ကဋ္ဌနှင့် အတွင်းရေးမှူးတို့ကို သတ်မှတ်ပေးရမည်။

- ၇။ ကော်မတီကို အောက်ပါဌာနအကြီးအကဲများ၊ မြို့မိမြို့ဖကိုယ်စားလှယ်များဖြင့် ဖွဲ့စည်းနိုင်သည် -
- (က) အထွေထွေအုပ်ချုပ်ရေးဦးစီးဌာန၊
  - (ခ) မြေစာရင်းဦးစီးဌာန၊
  - (ဂ) သစ်တောဦးစီးဌာန၊
  - (ဃ) အပူပိုင်းဒေသစိမ်းလန်းစိုပြည်ရေးဦးစီးဌာန၊
  - (င) မြန်မာ့စိုက်ပျိုးရေးလုပ်ငန်း၊
  - (စ) မြို့မိမြို့ဖကိုယ်စားလှယ်များ။

၈။ ကော်မတီ၏သက်တမ်းသည် စတင်ဖွဲ့စည်းသည့်နေ့မှစ၍ နှစ်နှစ်ဖြစ်သည်။

၉။ ကော်မတီ၏လုပ်ငန်းတာဝန်များမှာ အောက်ပါအတိုင်းဖြစ်သည် -

- (က) ညွှန်ကြားရေးမှူးမှ စိစစ်ရန် ပေးပို့လာသော ကျေးရွာထင်းစိုက်ခင်း တည်ထောင်ခွင့်ပြုရန် လျှောက်ထားလွှာများကို စိစစ်၍ ပြန်လည်တင်ပြခြင်း၊
- (ခ) ကျေးရွာထင်းစိုက်ခင်း မြေနေရာရွေးချယ်မှုကို စစ်ဆေးတင်ပြခြင်း၊
- (ဂ) ကျေးရွာထင်းစိုက်ခင်း လုပ်ငန်းအဆင့်ဆင့်တွင် သစ်တောဦးစီးဌာနနှင့် ကျေးရွာလူထုအကြား လုပ်ငန်းများ ညှိနှိုင်းပေါင်းစပ်ပေးခြင်း၊
- (ဃ) ကျေးရွာထင်းစိုက်ခင်းလုပ်ငန်းအဆင့်ဆင့်တွင် စည်းကမ်းဖောက်ဖျက်မှုများကို စီမံခန့်ခွဲရေး နည်းလမ်းအရ အရေးယူခြင်း၊
- (င) ကျေးရွာထင်းစိုက်ခင်းများမှ ထုတ်ယူသုံးစွဲခြင်းနှင့် ပြန်လည်စိုက်ပျိုးရေးတို့ကို စည်းကမ်းတကျ ဖြစ်စေရေးအတွက် ကြီးကြပ်ခြင်း၊
- (စ) ကျေးရွာထင်းစိုက်ခင်းများ တိုးတက်အောင်မြင်စေရေးအတွက် လိုအပ်သော အကြံပြုချက်များကို ညွှန်ကြားရေးမှူး၊ ဝန်ကြီးတို့ထံ တင်ပြခြင်း၊
- (ဆ) အသုံးပြုသူများအဖွဲ့ ဖွဲ့စည်းပေးခြင်း၊
- (ဇ) ကျေးရွာထင်းစိုက်ခင်းများ အသုံးပြုသူများစာရင်း ပြောင်းလဲမှုရှိပါက စိစစ်၍ အတည်ပြုပေးခြင်း။

**အခန်း (၅)**

**သစ်တောအရာရှိ၏တာဝန်နှင့်လုပ်ပိုင်ခွင့်များ**

၁၀။ သစ်တောအရာရှိ၏တာဝန်နှင့်လုပ်ပိုင်ခွင့်များမှာ အောက်ပါအတိုင်းဖြစ်သည် -

- (က) ကျေးရွာထင်းစိုက်ခင်းများနှင့် စပ်လျဉ်း၍ စတင် စိုက်ပျိုးတည်ထောင်သည့်နှစ်တွင် ဒေသ လိုအပ်ချက်နှင့် ကိုက်ညီသောပျိုးပင်များကို ဖြန့်ဝေပေးခြင်း၊
- (ခ) ကျေးရွာထင်းစိုက်ခင်းအား ထိန်းသိမ်းကာကွယ်ခြင်းအတွက် နည်းပညာများ အသိပေးခြင်း၊ ညွှန်ပြပေးခြင်း၊
- (ဂ) ကျေးရွာထင်းစိုက်ခင်းဆိုင်ရာလုပ်ငန်းများကို စနစ်တကျမှတ်တမ်းထားရှိ၍ ထိန်းသိမ်းဆောင်ရွက်ခြင်း၊
- (ဃ) ကျေးရွာထင်းစိုက်ခင်းများ၏ အသုံးပြုသူများအဖွဲ့က စိုက်ခင်းစီမံအုပ်ချုပ်ခြင်း၊ ခုတ်ယူထုတ်လုပ်ခြင်း၊ ပြန်လည်စိုက်ပျိုးခြင်းဆိုင်ရာစီမံချက်များ ရေးဆွဲရာတွင် အထောက်အပံ့ဖြစ်စေရန် ကြီးကြပ်ခြင်း၊ ကူညီခြင်း၊

- ( င ) ကျေးရွာထင်းစိုက်ခင်းမှ ထုတ်ယူသောထင်းများကို ကျေးရွာအတွက် အသုံးပြုခြင်းမှအပ၊ ရောင်းဝယ်ဖောက်ကားမှုအတွက်ဖြစ်လျှင် သတ်မှတ်ထားသော အခွန်အခကောက်ခံခြင်း၊
- ( စ ) ကျေးရွာထင်းစိုက်ခင်းမှ ထွက်ရှိသော ထင်းနှင့်သစ်တောထွက်ပစ္စည်းများ သယ်ယူရွှေ့ပြောင်းခြင်းကို သစ်တောဦးစီးဌာန၏လုပ်ထုံးလုပ်နည်းနှင့်အညီ စစ်ဆေးခြင်း၊ ကြီးကြပ်ခြင်း၊ ခွင့်ပြုခြင်း၊ အရေးယူခြင်း၊
- ( ဆ ) ကျေးရွာထင်းစိုက်ခင်းတည်ထောင်ထားသည့်မြေအား အခြားမြေအဖြစ် ပြောင်းလဲအသုံးပြုမှု၊ လွှဲပြောင်းရောင်းချမှု၊ အဆောက်အဦဆောက်လုပ်နေထိုင်မှုများ မရှိစေရေးအတွက် စစ်ဆေးကြီးကြပ်ခြင်း။

**အခန်း (၆)**

**ကျေးရွာထင်းစိုက်ခင်းတည်ထောင်သူ၏လုပ်ငန်းတာဝန်များ**

၁၁။ ကျေးရွာထင်းစိုက်ခင်းတည်ထောင်လိုသူသည် သစ်တောဦးစီးဌာနက သတ်မှတ်သည့် နည်းလမ်းများနှင့်အညီ လျှောက်ထားရမည်။

၁၂။ ကျေးရွာထင်းစိုက်ခင်းကို စိုက်ပျိုးထိန်းသိမ်းသုံးစွဲရန် ကော်မတီ၏ခွင့်ပြုချက်ဖြင့် အသုံးပြုသူများအဖွဲ့ကို ဖွဲ့စည်းရမည်။ အသုံးပြုသူများအဖွဲ့သည် ကော်မတီ၏ ကြီးကြပ်မှုခံယူ၍ ကျေးရွာထင်းစိုက်ခင်းလုပ်ငန်းအဆင့်ဆင့်ကို ဆောင်ရွက်ရမည်။ အသုံးပြုသူများအဖွဲ့သည် ဝန်ကြီးဌာနက ထုတ်ပြန်သော ဒေသခံပြည်သူ့ အစုအဖွဲ့ပိုင် သစ်တောလုပ်ငန်းဆိုင်ရာညွှန်ကြားချက်များနှင့်အညီ ကျေးရွာထင်းစိုက်ခင်းလုပ်ငန်းအဆင့်ဆင့်ကို ဆောင်ရွက်ရမည်။

၁၃။ ကျေးရွာထင်းစိုက်ခင်းတည်ထောင်သူ သို့မဟုတ် အသုံးပြုသူများအဖွဲ့တို့သည် အောက်ပါလုပ်ငန်းတာဝန်များကို ဆောင်ရွက်ရမည် -

- (က) သစ်တောဦးစီးဌာနက ဖြန့်ဝေပေးသော နည်းပညာများအတိုင်း ဆောင်ရွက်ရန်၊
- (ခ) ကျေးရွာထင်းစိုက်ခင်းဆိုင်ရာလုပ်ငန်းများကို စနစ်တကျမှတ်တမ်းထားရှိရန်၊
- (ဂ) ကျေးရွာထင်းစိုက်ခင်းအတွက် စီမံအုပ်ချုပ်ခြင်း၊ စိုက်ပျိုးခြင်း၊ ခုတ်ယူထုတ်လုပ်ခြင်း၊ ပြန်လည်စိုက်ပျိုးခြင်းဆိုင်ရာစီမံချက် ရေးဆွဲတင်ပြရန်၊
- (ဃ) ကျေးရွာထင်းစိုက်ခင်းတည်ထောင်သည့်မြေအား အခြားမြေအဖြစ် ပြောင်းလဲအသုံးပြုခြင်း၊ လွှဲပြောင်းရောင်းချခြင်း၊ အဆောက်အဦ ဆောက်လုပ်နေထိုင်ခြင်း မပြုရန်၊
- (င) ကျေးရွာထင်းစိုက်ခင်းအတွင်း သဘာဝအလျောက် ပေါက်ရောက်နေသော တားမြစ်ရာပါ သစ်ပင်များနှင့်ပတ်သက်၍ သစ်တောဦးစီးဌာနသို့ စနစ်တကျတင်ပြ ထိန်းသိမ်းထားရန်၊
- (စ) ကျေးရွာထင်းစိုက်ခင်းမှ ထုတ်ယူသောထင်းအား ရောင်းဝယ်ဖောက်ကားခြင်းပြုပါက သတ်မှတ်ထားသော အခွန်အခပေးဆောင်ရန်။

**အခန်း (၇)**

**စစ်ဆေးခြင်းနှင့် စီမံခန့်ခွဲရေးနည်းလမ်းအရအရေးယူခြင်း**

၁၄။ ကော်မတီသည် ကျေးရွာထင်းစိုက်ခင်းများ တည်ထောင်ခြင်း၊ ထိန်းသိမ်းပြုစုခြင်း၊ ကာကွယ်ခြင်း၊ ခုတ်ယူထုတ်လုပ်ခြင်း လုပ်ငန်းအဆင့်ဆင့်ကို စစ်ဆေးရမည်။

၁၅။ သစ်တောအရာရှိသည် ကျေးရွာထင်းစိုက်ခင်း၏ လုပ်ငန်းအဆင့်ဆင့်ကို သစ်တောဦးစီးဌာန၏ လုပ်ထုံးလုပ်နည်း၊ စံချိန်စံညွှန်းများနှင့် ညီညွတ်စေရန် စစ်ဆေးရမည်။

၁၆။ မည်သူမဆိုသတ်မှတ်ထားသောစည်းကမ်းချက်၊ ညွှန်ကြားချက်များကို ဖောက်ဖျက်လျှင်ဖြစ်စေ၊ သို့မဟုတ် လိုက်နာဆောင်ရွက်ရန် ပျက်ကွက်လျှင်ဖြစ်စေ ထိုသူကို ကော်မတီသည် အောက်ပါစီမံခန့်ခွဲရေး ပြစ်ဒဏ် ချမှတ်နိုင်သည် -

- (က) သတ်မှတ်ထားသော ဒဏ်ကြေးငွေ ပေးဆောင်စေခြင်း၊
- (ခ) ကျေးရွာထင်းစိုက်ခင်း အသုံးပြုသူများစာရင်းမှ ပယ်ဖျက်ခြင်း၊
- (ဂ) ကာလသတ်မှတ်၍ ထင်းထုတ်ယူသုံးစွဲခြင်းမှ တားမြစ်ခြင်း။

၁၇။ သစ်တောအရာရှိသည် ကျေးရွာသုံးထင်းစိုက်ခင်းမှ ထုတ်ယူသောထင်းကို သတ်မှတ်ထားသည့် အခွန်အခပေးဆောင်ခြင်းမပြုဘဲ ရောင်းဝယ်ဖောက်ကားသူအား ကျပ်ငါးထောင်ထက် မပိုသော ဒဏ်ကြေး ငွေနှင့်သတ်မှတ်ထားသော အခွန်အခပေးဆောင်စေပြီး၊ ဆက်လက် ရောင်းချခွင့်ပြုနိုင်သည်။ ပေးဆောင်ရန် ပျက်ကွက်ပါက ထင်းကို ထိန်းသိမ်းထားခြင်း၊ ကျေးရွာပိုင်ထင်းအဖြစ် သိမ်းဆည်းခြင်း ပြုနိုင်သည်။

**အခန်း (၈)**

**အယူခံခြင်း**

၁၈။ (က) ဤဥပဒေအရ ကော်မတီ သို့မဟုတ် သစ်တောအရာရှိက ချမှတ်သောအမိန့် သို့မဟုတ် ဆုံးဖြတ်ချက်ကို မကျေနပ်သူသည် ယင်းအမိန့် သို့မဟုတ် ဆုံးဖြတ်ချက်ကို ချမှတ်သည့်နေ့မှ ရက်ပေါင်း ၃၀ အတွင်း ညွှန်ကြားရေးမှူးထံ သတ်မှတ်ထားသည့်အတိုင်း အယူခံဝင်နိုင်သည်။

(ခ) ညွှန်ကြားရေးမှူးသည် ကော်မတီ သို့မဟုတ် သစ်တောအရာရှိက ချမှတ်သည့် အမိန့် သို့မဟုတ် ဆုံးဖြတ်ချက်ကို အတည်ပြုခြင်း၊ ပြင်ဆင်ခြင်း သို့မဟုတ် ပယ်ဖျက်ခြင်း ပြုနိုင်သည်။

၁၉။ (က) ဤဥပဒေအရ ညွှန်ကြားရေးမှူးက ချမှတ်သောအမိန့် သို့မဟုတ် ဆုံးဖြတ်ချက်ကို မကျေနပ်သူသည် ယင်းအမိန့် သို့မဟုတ် ဆုံးဖြတ်ချက်ကို ချမှတ်သည့်နေ့မှ ရက်ပေါင်း ၆၀ အတွင်း ဝန်ကြီးထံ အယူခံဝင်နိုင်သည်။

(ခ) ဝန်ကြီးသည် ညွှန်ကြားရေးမှူးက ချမှတ်သည့်အမိန့် သို့မဟုတ် ဆုံးဖြတ်ချက်ကို အတည်ပြုခြင်း၊ ပြင်ဆင်ခြင်း သို့မဟုတ် ပယ်ဖျက်ခြင်း ပြုနိုင်သည်။

(ဂ) ဝန်ကြီး၏ဆုံးဖြတ်ချက်သည် အပြီးအပြတ်ဖြစ်စေရမည်။

**အခန်း (၉)**

**တားမြစ်ချက်များ**

၂၀။ မည်သူမဆို ကျေးရွာထင်းစိုက်ခင်းအတွင်းရှိ သစ်ပင်များကို ခွင့်ပြုချက်မရှိဘဲ ခုတ်လှဲခြင်း၊ ပိုင်းဖြတ်ခြင်း၊ ဖျက်ဆီးခြင်း၊ စိုက်ခင်းသုံးမြေကို တူးဆွခြင်း မပြုရ။

၂၁။ မည်သူမဆို ကျေးရွာထင်းစိုက်ခင်းအတွင်းသို့ ကျူးကျော်ဝင်ရောက်ခြင်း၊ ကျူးကျော် နေထိုင်ခြင်း မပြုရ။

၂၂။ မည်သူမဆို ကျေးရွာထင်းစိုက်ခင်းမှ ထွက်ရှိသော သစ်၊ တိုင်၊ မျော၊ ထင်း စသည့် သစ်တောထွက်ပစ္စည်းတစ်ခုခုကို ခိုးယူခြင်းမပြုရ။

၂၃။ မည်သူမဆို ကျေးရွာထင်းစိုက်ခင်းတည်ထောင်ခွင့်ပြုသည့်မြေကို ခွင့်ပြုချက်မရှိဘဲ အခြားမြေအဖြစ် ပြောင်းလဲအသုံးပြုခြင်း၊ အဆောက်အဦ ဆောက်လုပ်နေထိုင်ခြင်း၊ လွှဲပြောင်းရောင်းချခြင်း မပြုလုပ်ရ။

အခန်း (၁၀)

ပြစ်မှုနှင့်ပြစ်ဒဏ်များ

၂၄။ မည်သူမဆို ပုဒ်မ ၂၀ ပါ ပြဋ္ဌာန်းချက်တစ်ရပ်ရပ်ကို ဖောက်ဖျက်ကျူးလွန်ကြောင်း ပြစ်မှု ထင်ရှားစီရင်ခြင်းခံရလျှင် ခြောက်လအထိ ထောင်ဒဏ်ဖြစ်စေ၊ ကျပ်တစ်သောင်းအထိ ငွေဒဏ်ဖြစ်စေ၊ ဒဏ်နှစ်ရပ်လုံးကိုဖြစ်စေ ကျခံစေရမည်။

၂၅။ မည်သူမဆို ပုဒ်မ ၂၁ ပါ ပြဋ္ဌာန်းချက်တစ်ရပ်ရပ်ကို ဖောက်ဖျက်ကျူးလွန်ကြောင်း ပြစ်မှုထင်ရှား စီရင်ခြင်းခံရလျှင် သုံးလအထိ ထောင်ဒဏ်ဖြစ်စေ၊ ကျပ်ငါးထောင်အထိ ငွေဒဏ်ဖြစ်စေ၊ ဒဏ်နှစ်ရပ် လုံးကိုဖြစ်စေ ကျခံစေရမည်။

၂၆။ မည်သူမဆို ပုဒ်မ ၂၂ ပါ ပြဋ္ဌာန်းချက်တစ်ရပ်ရပ်ကို ဖောက်ဖျက်ကျူးလွန်ကြောင်း ပြစ်မှု ထင်ရှားစီရင်ခြင်းခံရလျှင် နှစ် နှစ်အထိ ထောင်ဒဏ်ဖြစ်စေ၊ ကျပ်တစ်သောင်းအထိ ငွေဒဏ်ဖြစ်စေ၊ ဒဏ်နှစ်ရပ်လုံးကိုဖြစ်စေ ချမှတ်ရမည်။

၂၇။ မည်သူမဆို ပုဒ်မ ၂၃ ပါ ပြဋ္ဌာန်းချက်တစ်ရပ်ရပ်ကို ဖောက်ဖျက်ကျူးလွန်ကြောင်း ပြစ်မှု ထင်ရှားစီရင်ခြင်းခံရလျှင် တစ်နှစ်အထိ ထောင်ဒဏ်ဖြစ်စေ၊ ကျပ်တစ်သောင်းအထိ ငွေဒဏ်ဖြစ်စေ၊ ဒဏ်နှစ်ရပ်လုံးကိုဖြစ်စေ ချမှတ်ရမည်။

၂၈။ မည်သူမဆို ဤဥပဒေအရ ပြစ်မှုတစ်ခုခုကျူးလွန်ခြင်းကို အားပေးကူညီလျှင် သို့မဟုတ် ကျူးလွန်ရန်အားထုတ်လျှင် သို့မဟုတ် ပူးပေါင်းကြံစည်လျှင် ယင်းပြစ်မှုအတွက် ဤဥပဒေတွင် ပြဋ္ဌာန်း ထားသည့်ပြစ်ဒဏ် ချမှတ်ခြင်းခံရမည်။

၂၉။ တရားရုံးသည် ဤဥပဒေအရ တရားစွဲဆိုတင်ပို့သော ပြစ်မှုတစ်ရပ်ရပ်နှင့်စပ်လျဉ်း၍ ပြစ်မှု ထင်ရှားတွေ့ရှိလျှင် သက်ဆိုင်ရာပြစ်မှုအတွက် ချမှတ်ရမည့်ပြစ်ဒဏ်အပြင် -

- (က) ပြစ်မှုကျူးလွန်ရာတွင် အသုံးပြုသည့် ယာဉ်၊ တိရစ္ဆာန်နှင့် အခြားစက်ပစ္စည်းကိရိယာတန်ဆာပလာ များကို ပြည်သူ့ဘဏ္ဍာအဖြစ် သိမ်းဆည်းရန် အမိန့်ချမှတ်နိုင်သည်။
- (ခ) ပြစ်မှုနှင့် သက်ဆိုင်သောသစ်တောထွက်ပစ္စည်းများကို ပြည်သူ့ဘဏ္ဍာအဖြစ် သိမ်းဆည်းရန် အမိန့် ချမှတ်ရမည်။
- (ဂ) ပြစ်မှုကျူးလွန်ခြင်းကြောင့် ပျက်စီးဆုံးရှုံးမှုတန်ဖိုးကို ကျေးရွာထင်းစိုက်ခင်း တည်ထောင်သူ သို့မဟုတ် အသုံးပြုသူများအဖွဲ့သို့ လျော်ကြေးပေးဆောင်စေရန် အမိန့်ချမှတ်နိုင်သည်။

၃၀။ တရားရုံးသည် -

- (က) ပြည်သူ့ဘဏ္ဍာအဖြစ် သိမ်းဆည်းသည့် သစ်တောထွက်ပစ္စည်းများကို သစ်တောဦးစီးဌာနသို့ လွှဲပြောင်းပေးရမည်။

(ခ) ပုဒ်မ ၂၄၊ ၂၆ တို့အရ တပ်ရိုက်သည့် ငွေဒဏ်အားလုံးကိုဖြစ်စေ၊ တစ်စိတ်တစ်ဒေသကိုဖြစ်စေ ဆုံးရှုံးနစ်နာသည့် ကျေးရွာထင်းစိုက်ခင်းတည်ထောင်သူ သို့မဟုတ် အသုံးပြုသူများအဖွဲ့အား နစ်နာကြေးအဖြစ် ထုတ်ပေးနိုင်သည်။

**အခန်း (၁၁)**

**အထွေထွေ**

၃၁။ ဤဥပဒေအရ သစ်တောဦးစီးဌာနက ရရန်ရှိသော ငွေများကို မြေခွန်မပြေ ကျန်ငွေဖြစ်ဘိ သကဲ့သို့ ကောက်ခံရမည်။ ဤကိစ္စအလို့ငှာ ဝန်ကြီးက တာဝန်ပေးအပ်သော သစ်တောအရာရှိသည် တည်ဆဲ ဥပဒေများအရ ကော်လိပ်တော်အရာရှိ၏ လုပ်ပိုင်ခွင့်များကို ကျင့်သုံးဆောင်ရွက်ခွင့် ရှိစေရမည်။

၃၂။ ပြည်သူ့ရဲတပ်ဖွဲ့သည် ကော်မတီ သို့မဟုတ် သစ်တောဝန်ထမ်းများက ယင်းတို့၏ တာဝန်ဝတ္တရား များကို ဆောင်ရွက်ရာ၌ အကူအညီတောင်းခံလာလျှင် လိုအပ်သော အကူအညီများကို ပေးရမည်။

၃၃။ ဤဥပဒေအရ ကျူးလွန်သည့်ပြစ်မှုများအား ရဲအရေးယူပိုင်ခွင့် ရှိသော ပြစ်မှုများအဖြစ် သတ်မှတ်သည်။

၃၄။ ဤဥပဒေပါ ပြဋ္ဌာန်းချက်များအရ သဘောရိုးဖြင့် လုပ်ငန်းတာဝန်ဆောင်ရွက်သော ကော်မတီ သို့မဟုတ် သစ်တောအရာရှိတို့အပေါ် ပြစ်မှုကြောင်းအရဖြစ်စေ၊ တရားမကြောင်းအရဖြစ်စေ အရေးယူခြင်း မရှိစေရ။

၃၅။ ဤဥပဒေပါ ပြဋ္ဌာန်းချက်များကို အကောင်အထည်ဖော်ဆောင်ရွက်နိုင်ရန်အတွက် -

- (က) လိုအပ်သောနည်းဥပဒေ၊ စည်းမျဉ်း သို့မဟုတ် စည်းကမ်းများကို တိုင်းဒေသကြီးအစိုးရအဖွဲ့က ထုတ်ပြန်နိုင်သည်။
- (ခ) လိုအပ်သောအမိန့်ကြော်ငြာစာ၊ အမိန့်၊ ညွှန်ကြားချက်နှင့် လုပ်ထုံးလုပ်နည်းများကိုဝန်ကြီး၏ သဘောတူညီချက်ဖြင့် ညွှန်ကြားရေးမှူးက ထုတ်ပြန်နိုင်သည်။

ပြည်ထောင်စုသမ္မတမြန်မာနိုင်ငံတော် ဖွဲ့စည်းပုံအခြေခံဥပဒေအရ ကျွန်ုပ်လက်မှတ်ရေးထိုးသည်။

(ပုံ) ရဲမြင့်  
ဝန်ကြီးချုပ်  
မန္တလေးတိုင်းဒေသကြီးအစိုးရအဖွဲ့